

அலகு – 8 பன்னாட்டு வணிகம்

அத்தியாயம்

27

பன்னாட்டு வணிகத்தின் ஒருங்கிணைப்பாளர்கள்

"கேடறியாக் கெட்ட இடத்தும் வளங்குன்றா

நாடென்ப நாட்டின் தலை."

– குறள் 736



கற்றல் நோக்கங்கள்

இந்த அத்தியாயத்தைக் கற்றபின், மாணவர்கள்

1. உலக வர்த்தக அமைப்பின் பொருள், நோக்கம், பணிகள் ஆகியவற்றை விளக்கமுடியும்.
2. உலக வங்கியின் முக்கியத்துவம் பணிகளை விவாதிக்கமுடியும்.
3. பன்னாட்டு நிதியத்தின் முக்கியத்துவம் பணிகளை புரிந்துக் கொள்ளமுடியும்.
4. தெற்காசிய ஆசிய நாடுகளின் பிராந்திய கூட்டமைப்பு பற்றி விவரிக்க முடியும்.



27.1 உலக வர்த்தக அமைப்பு

1950 களில் பல்வேறு நாடுகளுக்கிடையான பன்னாட்டு வணிகம் கடினமான நடைமுறைகளை உள்ளடக்கியதாக இருந்தது. உலக அரங்கில் நடைபெறும் வணிகத்தை ஒழுங்குபடுத்தவும் கட்டுப்படுத்தவும் ஒரு தனிப்பட்ட அமைப்பை உருவாக்க வேண்டிய தேவை ஏற்பட்டது. இதன்விளைவாக 1947 ஆம் ஆண்டு அக்டோபர் 30 அன்று 23 நாடுகள் ஒன்று சேர்ந்து சுங்க வரிகள் மற்றும் வாணிபம் மீதான பொது ஒப்பந்தம் (General Agreement on Tariff and Trade GATT) உருவாக்கப்பட்டது. இது 1948 ஆம் ஆண்டு சனவரி 1 அன்று நடைமுறைக்கு வந்தது. இது ஒரு பன்னாட்டு உடன்படிக்கை ஆகும். இது பன்னாட்டு வணிகத்தை நடத்துவதற்குரிய விதிகள் மற்றும் ஒழுங்குமுறைகளை உருவாக்கி உள்ளது. காட் பல சாதனைகளைப் புரிந்துள்ளது. ஆனால் காட் - ற்கு மாற்றாக ஒரு புதிய அமைப்பை உருவாக்க வேண்டியதின் அவசியம் ஏற்பட்டது எனவே காட் - ற்கு பதிலாக 1995 ஆம் ஆண்டு சனவரி 1 அன்று உலக வர்த்தக அமைப்பு (WTO) உருவாக்கப்பட்டது.

பொருள்

உலக வர்த்தக அமைப்பு 1995 சனவரி 1 அன்று நிறுவப்பட்டது. காட் சில மாற்றங்களுடன் உலக வர்த்தக அமைப்பாக மாற்றப்பட்டது. 2016 சூலை 29 வரை 164 நாடுகள் இதில் உறுப்பினராக உள்ளன. உலக வர்த்தக அமைப்பை உருவாக்கிய மூன்று நாடுகளில் இந்தியாவும் ஒன்று என்பது குறிப்பிடத்தக்கது.



அனைத்து உறுப்பு நாடுகளின் பிரதிநிதிகளை உள்ளடக்கிய அமைச்சரவை உலக வர்த்தக அமைப்பின் மிக உயர்ந்த முடிவெடுக்கும் அதிகாரம் படைத்த அமைப்பாகும். இது ஒவ்வொரு மூன்று ஆண்டுகளுக்கு ஒரு முறை கூடுகிறது பன்முக வர்த்தக உடன்படிக்கைகள் குறித்த முக்கிய முடிவுகள் எடுக்க அதிகாரம் இதற்கு அளிக்கப்படுகிறது. உலக வர்த்தக அமைப்பின் அன்றாட பணிகள் பொதுகுழுவிடம் ஒப்படைக்கப்பட்டுள்ளது. உலக வர்த்தக அமைப்பு சுவிட்சர்லாந்து நாட்டில் உள்ள ஜெனீவாவில் அமைந்துள்ளது

உலக வர்த்தக அமைப்பின் நோக்கங்கள்

உலக வர்த்தக அமைப்பின் நோக்கங்கள் பின்வருமாறு.

1. உறுப்பு நாடுகளில் உள்ள மக்களின் வாழ்க்கை தரத்தை மேம்படுத்துதல்.
2. உறுப்பு நாடுகளின் நிலையான வளர்ச்சிக்கு உலகின் பல்வேறு வளங்களை தகுந்த முறையில் பயன்படுத்துதல்.
3. பன்னாட்டு வணிகத்தில் ஒரு ஒருங்கிணைந்த, மேலும் நிறைவேற்றத்தக்க மற்றும் நீடித்த வர்த்தக முறையை ஊக்குவிக்கிறது.
4. பன்னாட்டு அளவில் சரக்குகள் மற்றும் சேவைகளின் வர்த்தகத்தை விரிவாக்கம் செய்தல்.
5. முழு வேலைவாய்ப்பு மற்றும் நீடித்த நிலையான வருமானம் ஆகியவற்றை உறுதி செய்தல்/
6. சுற்றுச்சூழலை பாதுகாத்தல்.

உலக வர்த்தக அமைப்புப் பணிகள்

1. இது உறுப்பினர் நாடுகளில் வர்த்தக உடன்படிக்கை பேச்சுவார்த்தை மூலம் நிறைவேற்ற உதவுகிறது.
2. உறுப்பினர் நாடுகளில் எழும் வர்த்தகம் சார்ந்த பிரச்சினைகள் தீர்க்க உதவுகிறது.
3. வர்த்தக தடைகளை குறைப்பதற்காக இது பொதுவாக ஏற்றுக்கொள்ளக்கூடிய குறியீடுகளை அமைக்கிறது.
4. பன்னாட்டு நாணய நிதியம் மற்றும் உலக வங்கியுடன் (IBRD) இணைந்து உலகளாவிய பொருளாதார கொள்கைகள் வகுப்பதில் உதவி புரிகிறது.
5. உலக வர்த்தக மற்றும் வர்த்தக தொடர்புடைய அறிவுசார் சொத்து உரிமைகள் (TRIPS) பற்றிய

பொது ஒப்பந்தம் தொடர்பான உடன்படிக்கையை இது மேற்பார்வை செய்கிறது.

6. உறுப்பு நாடுகளுக்கு இடையிலான வர்த்தகத்தை இது ஒழுங்குபடுத்துகிறது.

உலக வர்த்தக அமைப்பின் நன்மைகள்

1. சர்வதேச சமாதானத்தை ஊக்குவிப்பதோடு, பன்னாட்டு வர்த்தகம் நடத்துவதற்கு ஒரு உகந்த சூழலை உருவாக்குகிறது.
2. இது உறுப்பு நாடுகளிடையே ஏற்படும் வர்த்தக ரீதியான பிரச்சனைகளை தீர்த்து வைக்கிறது.
3. இது தடையற்ற வர்த்தகத்தின் மூலம் வருமானத்தை அதிகரித்து மக்களின் வாழ்க்கைத் தரத்தை மேம்படுத்துகிறது.
4. உலக வணிக அமைப்பு உறுப்பு நாடுகளுக்கிடையே கட்டுப்பாடுகள் மற்றும் கட்டண தடைகளை நீக்கியுள்ளது. இது உறுப்பு நாடுகளுக்கிடையே சுதந்திரமான வர்த்தகம் நடைபெறுவதற்கு உதவுகிறது. உறுப்பு நாடுகளின் செலுத்தல் சம நிலையில் ஏற்படும் நிலையை சரி செய்ய இறக்குமதியில் சில கட்டுப்பாடுகளை விதிக்கிறது.
5. இது வளரும் நாடுகளின் பொருளாதார வளர்ச்சிக்கு மிகவும் தேவையான மூலதனத்தை வழங்குவதன் மூலம், வர்த்தக தொடர்புடைய விடயங்களில் அவர்களுக்கு அதிக முன்னுரிமை அளிக்கிறது.
6. உலக வணிக அமைப்பு மண்டல மற்றும் சர்வதேச மாநாட்டை ஒழுங்குபடுத்துகிறது. இவ்வாறு வளரும் நாடுகளில் உலக வர்த்தகத்தை கட்டுப்படுத்துத் தொழில்நுட்பங்கள், விதிகள், ஒழுங்குமுறைகள், உலகளாவிய ரீதியில் கிடைக்கக்கூடிய தொழில்நுட்ப உதவி ஆகியவற்றை உறுப்பு நாடுகள் அறிந்து கொள்ள வாய்ப்பை ஏற்படுத்துகிறது.
7. உறுப்பினர் நாடுகளிடையே கட்டுப்பாடற்ற வர்த்தகத்தை மேம்படுத்துவதன்மூலம் உலக மக்கள் பல்வேறு விதமான பொருட்கள் வாங்கி பயன்படுத்த வகை செய்கிறது.
8. உலக வர்த்தக அமைப்பு வர்த்தகத் தடைகளை குறைத்துள்ளது இதன் மூலம் உலகம் முழுவதும் வர்த்தகம் பெருகி தேசிய வருமானம் மற்றும் மக்களின் வருமானம் ஆகியவை அதிகரிக்க உதவுகிறது



9. உறுப்பினர் நாடுகளில் ஒருவரோடு ஒருவர் வர்த்தக உடன்படிக்கை ஒன்றை உருவாக்குவதற்கான ஒருதளத்தை உலக வணிக அமைப்பு வழங்குகிறது. உலக வர்த்தக அமைப்பின் உறுப்பு நாடுகள் இல்லாத நிலையில் உலகெங்கிலும் உள்ள பல நாடுகளோடு பல பலதரப்பட்ட உடன்படிக்கைகளைச் செய்ய வேண்டியிருக்கும். இது ஒரு கூரை கீழ் அனைத்து நாடுகளுக்கும் வருவதற்கு வாய்ப்பாக அமைகிறது.

10. உலக வர்த்தக அமைப்பு கட்டுப்பாடற்ற வர்த்தகத்தை பாதுகாக்க உறுதி பூண்டுள்ளது. இது மானியங்கள் மற்றும் குவிப்பு பற்றிய விதிகளை உருவாக்கியுள்ளது.

உங்களுக்குத் தெரியுமா?

உலக வர்த்தக அமைப்பின் உடன்படிக்கைகள்

1. GATT ஒப்பந்தம்

GATT என்பது உலக வணிக அமைப்பு உடன்படிக்கைகளில் ஒரு முக்கிய பகுதியாகும். இது கட்டணமில்லா தடைகளைச் சமாளிக்க சிறப்பு உடன்பாடு அடங்கியுள்ளது

2. ஜவுளி மற்றும் ஆடை ஒப்பந்தம் (Agreement of Textiles and Clothing)

இந்த ஒப்பந்தம் வளர்ந்து வரும் நாடுகளால் ஜவுளி மற்றும் ஆடைகளை ஏற்றுமதி செய்வதன் மூலம் ஒதுக்கீட்டு கட்டுப்பாடுகள் அகற்றப்படுவதற்கு உருவானது. இது முக்கியமாக வளரும் நாடுகள் தங்கள் ஜவுளி மற்றும் ஆடை ஏற்றுமதிகளை விரிவாக்க உதவுகிறது.

3. வேளாண் ஒப்பந்தம் (Agreement of Agriculture)

விவசாயத்தில் இலவச மற்றும் நியாயமான வர்த்தகத்தை உறுதி செய்வதற்காக இந்த

ஒப்பந்தம் செய்யப்பட்டது. இந்த உடன்படிக்கை வளர்ச்சியடைந்த நாடுகளில் விவசாய பொருட்கள் ஏற்றுமதி செய்வதில் தங்கள் இறக்குமதி மற்றும் மானியங்கள் மீதான சுங்க கடன்களைக் குறைக்கும். ஆனால் வளரும் நாடுகளில் விவசாயம் மீது இந்த நாடுகளில் அதிக சார்பு இருப்பதை கருத்தில் கொண்டு பரஸ்பர சலுகையை வழங்குவதில் இருந்து விலக்கு அளிக்கப்பட்டது.

4. சேவை வணிகம் மீதான பொது ஒப்பந்தம் (General Agreement on Trade in Services)

இந்த உடன்படிக்கையின் கீழ், அனைத்து உறுப்பு நாடுகளும் சேவை வர்த்தகத்தில் உள்ள கட்டுப்பாடுகளை அகற்ற வேண்டும். இது சேவைகளில் உள்ள வர்த்தகமானது மிகவும் விருப்பமான நாடு (Most Favoured Nation) என்ற கொள்கையால் நிர்வகிக்கப்படுகிறது. அதாவது சேவை வழங்குநர்களின் தகுதி மற்றும் சேவை வழங்குநரின் தேசியநிலையை அடிப்படையாகக் கொண்டு நாடுகளுக்கு வணிக ஒப்பந்தத்தை வழங்க வேண்டும். இது வெளிநாட்டு சேவை வழங்குநர் மற்றும் உள்ளூர் சேவை வழங்குநருக்கு இடையில் பாடுபாடு காட்டுவதைத் தடுக்கிறது. இந்த உடன்படிக்கை படி அனைத்து உறுப்பினர் நாடுகளும் சேவை வர்த்தகம் தொடர்பான அனைத்து சட்டங்களையும் வெளியிட வேண்டும்.

5. அறிவுசார் சொத்து உரிமைகள் வாணிகத்தொடர்புடைய அம்சங்கள் மீதான உடன்படிக்கை (TRIPS) (Agreement on Trade-Related Aspects of Intellectual Property Rights)

பதிப்புரிமை, வர்த்தக முத்திரை, புவியியல் குறிப்பீடு, தொழில்நுறை வடிவமைப்பு, காப்புரிமை, ஒருங்கிணைந்த சுற்றுகள் மற்றும் வெளிப்படுத்தப்படாத தகவல்களின்



வடிவமைப்பு ஆகியவை ஏழு அறிவார்ந்த பண்புகளைப் பொறுத்து நாடுகளால் ஏற்றுக்கொள்ளப்பட வேண்டிய ஏழு குறைந்தபட்ச பாதுகாப்புக் கொள்கையை இந்த ஒப்பந்தம் வலியுறுத்துகிறது.

உலக வர்த்தக அமைப்பின் செயல்பாடுகள் மீதான எதிர்மறை கருத்துக்கள்

உலக வர்த்தக அமைப்பின் செயல்பாடுகள் மீது கீழ்க்கண்ட விமர்சனங்கள் வைக்கப்படுகிறது.

1. தங்கு தடையற்ற வணிகம் வளரும் நாடுகளை விட வளர்ச்சியடைந்த நாடுகளுக்கு மட்டும் அதிக நலன் தருவதாக குற்றம் சாட்டப்படுகிறது

வளரும் நாடுகள் தங்கள் நாட்டில் உள்ள புதிய தொழிற்சாலைகளை காப்பாற்ற ஒரு வித வணிக பாதுகாப்பு முறைகளை கையாள்கின்றன. பல வளர்ச்சியடைந்த நாடுகள் குறிப்பிட்ட நிலை வரை இந்த வணிக பாதுகாப்பு முறையை பயன்படுத்தி தங்கள் நாட்டில் உள்ள தொடக்க நிலை தொழில்களை காப்பாற்றி கொள்கின்றன. ஆனால் வளரும் நாடுகளுக்கு இந்த வணிக பாதுகாப்பு முறைகள் பயன்படுத்த தங்கள் நாட்டில் உள்ள தொடக்க நிலை தொழில்களுக்கு தடை விதிக்கப்பட்டுள்ளது. இதில் பன்னாட்டு நிறுவனங்களின் தலையீடு இருக்கக் கூடும் என ஐயம் எழுகிறது.

2. மிகவும் நெருக்கமான நாடு கோட்பாடு

இது உலக வணிக அமைப்பு விதிகளின் மிக முக்கிய கோட்பாடு ஆகும். இந்த விதியின் கீழ் உறுப்பினர் நாடுகள் தங்கள் நாட்டில் உள்ள உள் நாட்டு நிறுவனங்களுக்கும் மற்றும் வெளிநாட்டு நிறுவனங்களுக்கும் பாரபட்சம் காட்ட வேண்டாம் என்று அறிவுறுத்தப்படுகிறது. . அதாவது, உலக வர்த்தக அமைப்பு வளரும் நாடுகளை தொழில் நிறுவனங்களுக்கு ஆதரவளிப்பதை தடுக்கிறது. இந்த நடவடிக்கை பன்னாட்டு நிறுவனங்களுக்கு நியாயமற்ற நன்மைகளை வழங்குகிறது. இவ்வாறாக உலக வர்த்தக அமைப்பு பாரபட்சமாக செயல்படுவதாக குற்றம் சாட்டப்படுகிறது.

3. வேளாண்மை மீதான கட்டணத்தை குறைப்பதில் தோல்வி அடைந்துள்ளது

அமெரிக்கா மற்றும் ஐரோப்பிய கூட்டமைப்பு நாடுகள் தங்கள் நாட்டில் இறக்குமதி செய்யப்படும் அயல்நாட்டு வேளாண் பொருட்களுக்கு அதிக வரி விதித்து தங்கள் நாட்டு விவசாயிகளை பாதுக்காக்கின்றன. இதை உலக வர்த்தக அமைப்பினால் கட்டுப்படுத்த முடியவில்லை. இதனால் வளரும் நாடுகளில் வேளாண் வளர்ச்சி பெரிதும் பாதிக்கப்படுகிறது.

4. வளர்ந்து வரும் நாடுகளில் உள்ள விவசாயிகளின் நலனைப் புறக்கணிக்கிறது

வளர்ந்து வரும் நாடுகள் தங்களின் முதன்மைத்தொழிலான விவசாயப்பொருட்களை உற்பத்தி செய்வதில் சிறந்து விளங்குகின்றன. அவை தங்களுடைய பொருளாதார வளர்ச்சிக்கு குறுகிய காலத்தில் மற்ற தொழில்களையும் வளர்ச்சியடைய செய்வதற்கு சில வரி விதிப்பு பாதுகாப்பு முறைகள் தேவைப்படுகின்றன. ஆனால் வளர்ந்த நாடுகள் இந்த வரி விதிப்பு பாதுகாப்பு முறைகளை தங்களுக்கு மட்டும் பயன்படுத்திக்கொள்கின்றன. இதனால் உலக வர்த்தக அமைப்பு வளர்ந்து வரும் நாடுகளில் உள்ள விவசாயிகளின் நலனை முற்றிலுமாக புறக்கணிக்கிறது.

5. சுற்றுச்சூழல் பாதுகாப்பை புறக்கணிக்கிறது

சில நாடுகள் சுற்றுச்சூழல் பாதுகாப்பை எல்லாம் கருத்தில் கொள்ளாமல் பேரளவில் பொருட்களை உற்பத்தி செய்கின்றன. உலக வர்த்தக அமைப்பு அப்பொருட்களை அதிக அளவில் இறக்குமதி செய்ய தூண்டுகிறது. மேலும் மொத்த உள் நாட்டு உற்பத்தியை அதிகரிக்கும் நோக்கத்துடன் மட்டுமே செயல்படுகிறதேயொழிய சுற்றுச்சூழல் பாதிப்பைப் பற்றி அக்கறை கொள்வதில்லை. இன்றைய சூழலில் புவி வெப்பமயமாதல், மற்றும் அதிகரித்து வரும் சுற்றுச்சூழல் பேரழிவு போன்றவற்றிற்கு முக்கியத்துவம் தராமல் மொத்த உள்நாட்டு உற்பத்தியை அதிகரிக்க மட்டுமே முக்கியத்துவம் தருகிறது

6. சமூகப் பண்பாட்டு காரணிகளை புறக்கணிக்கிறது

உலக வர்த்தக அமைப்பானது பன்னாட்டு நிறுவனங்களை ஊக்குவித்து உள் நாட்டு நிறுவனங்களை வணிக உலகை விட்டு விரட்டி



செய்கிறது. பன்னாட்டு நிறுவனங்களின் வளர்ச்சியானது பல வளரும் நாடுகளின் கலாச்சாரத்தையும் பண்பாட்டுக் கூறுகளையும் அழிக்கும் என அஞ்சப்படுகிறது.

7. வளர்ந்து வரும் நாடுகளில் உள்ள மக்கள் உயிர் காக்கும் மருந்துப் பொருட்களை வாங்க இயலாமை

உலக வர்த்தக அமைப்பு வணிகம் தொடர்பான அறிவுசார் சொத்து உரிமைகளின் மூலம் காப்புரிமை மற்றும் பதிப்புரிமை ஆகியவற்றைப் பாதுகாக்க முயலுகிறது. இச்செயல் உயிர்காக்கும் மருந்துகளின் விலையேற்றத்திற்கு முக்கிய காரணமாக உள்ளது. இதனால் வரும் நாடுகளில் வாழும் மக்கள் தங்களால் அம்மருந்துகளை நியாயமான விலையில் வாங்க முடியாத நிலை ஏற்படுகிறது.

27.02 உலக வங்கி

மறுகட்டமைப்பு மற்றும் மேம்பாட்டிற்கான பன்னாட்டு வங்கி (International Bank for Reconstruction and Development)



மறுகட்டமைப்பு மற்றும் மேம்பாட்டிற்கான பன்னாட்டு வங்கி உலக வங்கி என்று அழைக்கப்படுகிறது. இது புனரமைப்பு பணிகளை மேற்கொள்ளவும் மற்றும் வளர்ந்து வரும் நாடுகளுக்கு உதவி செய்திடவும் 1944 ஆம் ஆண்டு உருவாக்கப்பட்டது. இதன் தலைமையகம் வாஷிங்டன் நகரத்தில் அமைந்துள்ளது. உலக நாடுகள் அனைத்திலும் இதன் அலுவலகம் அமைந்துள்ளது.

உலக வங்கியின் நோக்கங்கள்

- முதல் உலகப்போரால் பாதிக்கப்பட்ட நாடுகளை புனரமைத்தல், வளர்ச்சியடையச் செய்தல் மற்றும் உறுப்பு நாடுகளை முன்னேற்றுவதற்கு நீண்ட கால மூலதனத்தை வழங்குதல்
- உறுப்பினர் நாடுகளில் மூலதன முதலீட்டை ஊக்குவித்தல்.

3. உறுப்பினர் நாடுகளில் உள்ள சிறிய மற்றும் பெரிய அலகுகள் மற்றும் அந்நாடுகளில் துவங்கப்பட்ட தொழில் திட்டங்களுக்கு வழங்கப்பட்ட கடன்களுக்கான உத்தரவாதங்களை வழங்குதல்.

4. போரால் பாதிக்கப்பட்ட நாடுகளை வளர்ச்சியடைந்த நாடுகளாக மாற்றும் வகையில் வளர்ச்சி திட்டங்களை அமல்படுத்துவதை உறுதி செய்தல்

5. நீண்ட கால மூலதனத்தை வழங்குவதின் மூலம் வாணிக செலுத்து நிலையிலும் பன்னாட்டு வணிகத்திலும் சமமான வளர்ச்சியை உறுதி செய்தல்.

உலக வங்கியின் பணிகள்

- போரில் பாதிக்கப்பட்ட நாடுகளின் புனரமைப்புக்கு உதவுதல்.
- பொருளாதார வளர்ச்சி மற்றும் பன்னாட்டு வணிகத்தின் சீரான வளர்ச்சியை ஊக்குவித்தல்.
- உறுப்பினர் நாடுகளில் திறனேற்றம் (Capacity building) மற்றும் போக்குவரத்து, சாலை மேம்பாடு, உள்ளிட்ட உட்கட்டமைப்பு வசதிகளை ஊக்குவித்தல் மற்றும் வளர்த்தல்.
- போதுமான வளங்களை வழங்குவதன் மூலம் வளரும் நாடுகளில் விவசாய மற்றும் தொழில்துறை வளர்ச்சி ஊக்குவித்தல்.
- உறுப்பினர்கள் நாடுகளில் சுகாதாரம், கல்வி, மற்றும் சிறிய அளவிலான நிறுவனங்களை ஊக்குவிப்பதற்கு தேவையான வளங்களை வழங்குதல்.
- வறுமை அகற்றுதல், உற்பத்தித்திறனை உயர்த்துதல், தொழில்நுட்ப ஆதரவு அளித்தல் மற்றும் ஆராய்ச்சி மற்றும் வளர்ச்சி ஆகியவற்றை வழங்குவதன் மூலம் உறுப்பினர் நாடுகளின் மக்களின் வாழ்க்கை தரத்தை மேம்படுத்துதல்.

உலக வங்கியின் கூட்டு நிறுவனங்கள்

1. பன்னாட்டு வளர்ச்சி சங்கம்

இது 1960 இல் அமைக்கப்பட்டது. இது பொருளாதார வளர்ச்சிக்கு சலுகைகள் மற்றும் நிபந்தனைகளுக்கு உட்பட்டு உறுப்பினர் நாடுகளுக்கு கடன்களை வழங்குகிறது. இது உறுப்பினர் நாடுகளின் கடனுக்கான ஆதாரங்களை உருவாக்குகிறது. இது பின்தங்கிய நாடுகளின் வறுமை ஒழிப்புத் திட்டத்திற்கு உதவுகிறது. இது

மேலும் பின்தங்கிய நாடுகளின் சுகாதாரம், கல்வி, உள்கட்டமைப்பு விவசாயம், மனித வள மேம்பாடு ஆகியவற்றின் வளர்ச்சிக்கு ஆதரவு அளிக்கிறது.

2. சர்வதேச நிதி நிறுவனம்

இது வளர்ந்து வரும் நாடுகளில் தனியார் துறையை கட்டமைப்பதற்கான ஆலோசனை மற்றும் சேவைகளை வழங்குகிறது. இதன் தலைமையகம் வாஷிங்டன் நகரத்தில் அமைந்துள்ளது இது 1956 ஆம் ஆண்டு நிறுவப்பட்டது. இதில் 184 நாடுகள் உறுப்பினராக உள்ளன. இது வளரும் மற்றும் பின்தங்கிய நாடுகளில் வசிக்கும் மக்களின் வாழ்க்கை தரத்தை உயர்த்துவதற்கு வறுமையை அகற்றுதல் , கல்வி மற்றும் சுகாதார நலன்களை மேம்படுத்துதல், உள்கட்டமைப்பு மேம்பாடு மற்றும் முதலீட்டு விவசாய வாய்ப்புகள் ஆகியவற்றில் முதலீடு செய்வதை நோக்கமாக கொண்டுள்ளது.

3. பன்னாட்டு முதலீட்டு உத்தரவாத நிறுவனம்

இது அரசியல் இடர் காப்பீடு மற்றும் கடன் மேம்பாட்டு உத்தரவாதங்களை வழங்கும் பன்னாட்டு நிதி நிறுவனங்களில் ஒன்றாகும். இந்த நிறுவனம் வழங்கிய உத்தரவாதம், வளரும் நாடுகளில் உள்ள அரசியல் மற்றும் வணிக ரீதியான இன்னல்களுக்கு எதிராக வெளிநாட்டு நேரடி முதலீடுகளை பாதுகாக்கிறது. இதன் தலைமை அலுவலகம் வாஷிங்டனில் இருக்கிறது. இது வளர்ந்து வரும் நாடுகளில் வெளிநாட்டு நேரடி முதலீடுகளை ஊக்குவிக்கிறது.

4. தகராறு தீர்வுக்கான பன்னாட்டு மையம்

தகராறு தீர்வுக்கான பன்னாட்டு மையம் ஒரு தன்னாட்சி நிறுவன அமைப்பாகும், இது பன்னாட்டு அளவில் ஏற்படும் தகராறுகளைச் சுமுகமான முறையில் சமரசம் செய்து வைக்கும் மன்றமாக செயல்படுகிறது இது 1966 இல் அமைக்கப்பட்டது. இந்நிறுவனம் வாஷிங்டனில் அமைந்துள்ளது.

27.03 பன்னாட்டு நாணய நிதியம்

இது ஒரு பன்னாட்டு அமைப்பு ஆகும். இதன் தலைமையகம் வாஷிங்டன் நகரில் அமைந்துள்ளது. இது 1945 டிசம்பர் 27 அன்று ப்ரெட்டன் வுட் (Bretton Wood Conference) மாநாட்டின் அடிப்படையில் உருவாக்கப்பட்டது இதில் 189 நாடுகள் உறுப்பினர்களாக உள்ளன. இது உறுப்பினர் நாடுகள் தங்களுடைய வாணிப செலுத்து நிலையில் ஏற்படும் சமமற்ற நிலையைச் சரி செய்யக் குறுகிய கால கடனை வழங்குகிறது.



பன்னாட்டு நாணய நிதியத்தின் நோக்கங்கள்

- (i) பன்னாட்டு நாணய ஒத்துழைப்பை ஊக்குவித்தல்
- (ii) சமச்சீரான பன்னாட்டு வணிகத்தை உறுதிப்படுத்துதல்
- (iii) பரிமாற்ற விகிதத்தின் நிலைத்தன்மையை உறுதிப்படுத்துதல்
- (iv) பல் முனை செலுத்துதலை ஊக்குவிப்பதன் மூலம் பரிமாற்ற கட்டுப்பாடுகளை நீக்குதல் அல்லது குறைத்தல்.
- (v) நாடுகளின் வாணிப சமநிலையில் சமநிலையை சரிசெய்வதற்கு உறுப்பு நாடுகளுக்கு பொருளாதார உதவி வழங்குதல்
- (vi) செலுத்து சம நிலையில் ஏற்படும் சமமற்ற நிலையை குறைத்தல்

பன்னாட்டு நாணய நிதியத்தின் பணிகள்

1. இது பன்னாட்டு அளவில் குறுகிய கால கடன் நிறுவனமாக செயல்படுகிறது.
2. இது பரிமாற்ற விகிதங்களின் சாதாரண சரிகட்டுதல்களை செய்வதற்கு உதவுகிறது
3. இது உறுப்பு நாடுகளின் நாணயங்களை தன்னகத்தே வைத்துள்ளது. அதிலிருந்து கடன் வாங்கக்கூடிய உறுப்பினர் நாடுகள் நாணய மதிப்பை பெற்றுக்கொள்ளலாம்.
4. நல்ல வலுவான பொருளாதார மற்றும் நிதிக்கொள்கையை பின்பற்றும் நாடுகளுக்கு பொருளாதார நிலைத்தன்மை மற்றும் உலகளாவிய வளர்ச்சிக்கு வழி வகுக்கிறது.



5. உறுப்பு நாடுகளின் பயனுள்ள கொள்கைகளை வலுப்படுத்தவும் செயல்படுத்தவும் தொழில்நுட்ப உதவி மற்றும் பயிற்சி அளிக்கிறது. வங்கியியல், நிதி, நாணய மற்றும் பரிமாற்றக் கொள்கைகளை வடிவமைப்பதில் தொழில்நுட்ப உதவி வழங்கப்படுகிறது.
6. உறுப்பினர் நாடுகளின் வாணிக சமநிலையில் ஏற்படும் சமமற்ற தன்மையைச் சரி செய்ய உதவுகிறது.

சிறப்பு எடுப்பு உரிமைகள்

1969 ஆம் ஆண்டில் பன்னாட்டு நாணய நிதியம் சிறப்பு எடுப்பு உரிமையை துணை பன்னாட்டு நாணய ஒதுக்கீட்டுச் சொத்தாக உருவாக்கப்பட்டது. இது காகித தங்கம் என விவரிக்கப்படுகிறது. தொடக்கத்தில் சிறப்பு மதிப்பு 1973 ஆம் ஆண்டுவரை ஒரு அமெரிக்க டாலருக்கு நிகரான 0.888671 கிராம் தங்கம் நிகரமாக நிர்ணயிக்கப்பட்டது. 1973 ஆம் ஆண்டில் பிரிட்டன் ஷூட் சிஸ்டம் சரிந்த பிறகு SDR நாணயங்களின் கூடை என மறுகட்டமைக்கப்பட்டது. 2016-அக்டோபர் முதல் சிறப்பு



உலக வங்கிக் குழுவின் இணைந்த அமைப்புகள்

(Affiliates of World Bank Group)

பன்னாட்டு மேம்பாட்டுச் சங்கம் (IDA):

இது 1960 ஆம் ஆண்டு உருவாக்கப்பட்டது. உறுப்பினர் நாடுகளின் பொருளாதார மேம்பாட்டிற்கான கடன், சலுகையுடன் கூடிய நிபந்தனைகளைக் கொண்டு வழங்குகிறது. வளரும் நாடுகளுக்கு வறுமை ஒழிப்புத் திட்டங்களுக்கு உதவி புரிகிறது. மேலும் பின் தங்கிய மற்றும் வளரும் நாடுகளுக்கு மருத்துவம், கல்வி, வேளாண்மை, மனித வள மேம்பாடு ஆகிய துறைகளின் வளர்ச்சிக்கு உறுதுணையாக உள்ளது.

பன்னாட்டு நிதிக் கழகம் (IFC):

வளரும் நாடுகளின் தனியார் துறை வளர்ச்சிக்கு ஆலோசனை வழங்கும் பன்னாட்டு நிறுவனம் பன்னாட்டு நிதிக் கழகம் ஆகும். இது 1956 ல் தொடங்கப்பட்டு வாஷிங்டன் நகரில் தலைமையிடமாகக் கொண்டு 184 உறுப்பு நாடுகளுடன் இயங்குகிறது. வளராத மற்றும் வளரும் நாடுகளின் மேம்பாட்டுக்குத் தேவையான மற்றும் அம்மக்களின் வாழ்க்கைத் தர மேம்பாட்டிற்கு அடிப்படையான வறுமை ஒழிப்பு, கல்வி மற்றும் சுகாதாரம் வளர்ச்சி, வேளாண் வளர்ச்சி இதர சேவைத் தொழில்கள் மேம்பாடு ஆகிய திட்டங்கள் செயல்படுத்த நிதி உதவி வழங்கி வருகின்றது.

பன்னாட்டு முதலீட்டு பொறுப்புறுதி முகமை (MIGA)

அரசியல் இடர்ப்பாட்டுக் காப்பீடு மற்றும் கடன் விரிவாக்கப் பொறுப்புறுதி ஆகியவற்றை வழங்கும் ஒரு பன்னாட்டு நிதி நிறுவனம் ஆகும். இதன் மூலம் அந்நிய நேரடி முதலீடு பெறுவதற்கான பாதுபாப்பை வளரும் நாடுகளுக்கு வழங்குகிறது. வாஷிங்டன் நகரத்தை தலைமையிடமாகக் கொண்டு இயங்குகிறது. இது அந்நிய நேரடி முதலீட்டை ஊக்குவிக்கிறது.

பன்னாட்டு முதலீட்டுப் பிரச்சினைகள் தீர்வு மையம் (ICSID)

நாடுகளிடையே ஏற்படும் முதலீட்டுப் பிரச்சினைகளைப் பேசித் தீர்த்து வைக்கும் தன்னிச்சையான நிறுவனம் ஆகும். 1966 ஆம் ஆண்டு வாஷிங்டன் தலைமையிடமாகக் கொண்டு உருவாக்கப்பட்டது.



எடுப்பு உரிமையில் அமெரிக்க டாலர், யூரோ, சீன ரென்மின்பி, ஜப்பானிய யென் மற்றும் பிரிட்டிஷ் பவுண்ட் ஸ்டெர்லிங் ஆகிய நாணயங்கள் உள்ளடங்கியுள்ளன சிறப்பு எடுப்பு உரிமையின் மதிப்பு தொடர்ந்து பன்னாட்டு நாணய நிதியக இணையதளத்தில் தினசரி இடுகையிடப்படுகிறது.

லண்டன் பங்கு மாற்றக விகிதங்களின் அடிப்படையில் அமெரிக்க டாலரில் ஒவ்வொரு கூடை நாணய மதிப்பின் குறிப்பிட்ட அளவு தொகை கணக்கிடப்படுகிறது. பன்னாட்டு நாணய நிதியம் உறுப்பினர் நாடுகளுக்கு தங்களின் பங்களிப்பு (Quota) அடிப்படையில் சிறப்பு எடுப்பு உரிமையை ஒதுக்கீடு செய்கிறது. பன்னாட்டு நாணய நிதியத்தின் உறுப்பினர் சுதந்திரமாக பொருந்தக்கூடிய நாணயங்களை சிறப்பு எடுப்பு உரிமையை தன்னார்வ பரிமாற்றத்தால் அல்லது பன்னாட்டு நாணய நிதியத்தின் வழிமுறைகளின் படி மாற்ற முடியும். உறுப்பு நாடுகளுக்கு பன்னாட்டு நாணய நிதியம் குறைந்த வட்டி விகிதத்தில் கடன் வாங்குவது மட்டுமல்லாமல், வணிக செலுத்து நிலையில் ஏற்படும் சமமற்ற நிலையையும் சரிசெய்ய முடியும்.

பன்னாட்டு நாணய நிதியமும் இந்தியாவும்

1. இந்திய ரூபாயின் எளிமையான மாற்றீடு

பன்னாட்டு நாணய நிதியம் உருவாக்கப்பட்ட பின்னர் இந்திய ரூபாயின் மதிப்பு தனித்துவம் பெற்று விளங்குகிறது. முன்னதாக இது பவுண்டு ஸ்டெர்லிங் உடன் இணைக்கப்பட்டு அன்னிய செலாவணியின் மதிப்பு நிர்ணயிக்கப்பட்டது. அதன் மதிப்பானது இப்போது தங்கத்தின் அடிப்படையில் நிர்ணயிக்கப்பட்டு எளிதாக மாற்றக்கூடிய செலாவணியாக மாறியுள்ளது.

2. வளர்ச்சி நடவடிக்கைகளுக்கான கடன்

பன்னாட்டு நாணய நிதியத்திடம் பல வளர்ச்சி திட்டங்களுக்காக பல வகையான கடன் வசதிகளை இந்தியா பெற்றுள்ளது.

3. வெளிநாட்டு நாணயத்தை வாங்குவதற்கான திறன்

வளர்ந்துவரும் தேவையை பூர்த்தி செய்ய இந்திய அரசாங்கம் வெளிநாட்டு நாணயங்களை அவ்வப்போது வாங்குகிறது.

4. நிபுணர் ஆலோசனை

பொருளாதார பிரச்சினைகளைத் தீர்ப்பதற்காக பன்னாட்டு நாணய நிதியத்தின் ஆலோசனையை இந்தியா பெற்று வருகிறது. ஐந்தாண்டு திட்டத்திற்கு நிதி ஒதுக்கீடு செய்வதில் இந்தியாவுக்கு மிக முக்கிய ஆலோசனைகளை வழங்கி வருகிறது.

5. சரியான உதவி

வாணிக செலுத்து நிலையில் ஏற்படும் பற்றாக்குறையை தற்காலிகமாக அகற்றுவதற்கு பன்னாட்டு நாணய நிதியத்திடமிருந்து சரியான நேரத்தில் உதவி பெற்றுள்ளது. 1966 ல் பாகிஸ்தானுடனான போருக்குப் பின்னர் இந்தியாவிற்கு பன்னாட்டு நாணய நிதியம் உதவியளித்தது. இது கச்சா எண்ணெய் பற்றாக்குறையை சமாளிக்க பன்னாட்டு நாணய நிதியத்தின் உதவி பெற்றது. 1980 க்கும் 1983 க்கும் இடையில் இந்தியாவில் ஏற்பட்ட உலகளாவிய பொருளாதார மந்த நிலையை சரிகட்ட பன்னாட்டு நாணய நிதியத்திலிருந்து உதவியைப் பெற்றுள்ளது.

சிறப்பு எடுப்பு உரிமைகள் (SDR)

பன்னாட்டு நாணய நிதியத்தால் பன்னாட்டு காப்புச் சொத்தாக 1969 ஆம் ஆண்டு உருவாக்கப்பட்டதே சிறப்பு எடுப்பு உரிமைகள் எனப்படுகிறது. இது காகித தங்கம் (Paper Gold) என அழைக்கப்படுகிறது. தொடக்கத்தில் இதன் மதிப்பு 0.888671 கிராம் சுத்தத் தங்கம் ஒரு அமெரிக்க டாலருக்கு சமமானது என 1973 ஆம் ஆண்டில் பிரிட்டன் உட்புற நசிவுக்குப்பின் இதனை அந்நியச் செலாவணிகளின் கூடை (Basket of Currencies) என சொல்லப்பட்டது. 2016 அக்டோபர் 1 ஆம் நாள் முதல் சிறப்பு எடுப்பு உரிமை கூடைக்குள் அமெரிக்கா டாலர், ஈரோ, சீன ரென்மின்பி, ஜப்பானிய யென் மற்றும் பிரிட்டிஷ் பவுண்ட் ஸ்டெர்லிங் உள்ளடங்கியுள்ளது. அதன் மதிப்பு தினந்தோறும் பன்னாட்டு நாணய நிதிய இணைய தளத்தில் வெளியிடப்படுகிறது.

இலண்டன் பூஜ்ய நேரக் கணக்கின்படி அமெரிக்கா டாலர் மதிப்பின்படி ஒவ்வொரு கூடைச் செலாவணி மதிப்பிடப்படுகிறது. பன்னாட்டு நாணய நிதியம் உறுப்பு நாடுகளுக்கு உரிய விகிதப்படி சிறப்பு எடுப்பு உரிமைகள் ஒதுக்கப்படுகின்றது. மேலும் செலுத்தல் சமநிலைக்கேற்றவாறு தேவைப்படும் நிதியை உறுப்புநாடுகள் பன்னாட்டு நாணய நிதியத்தில் குறைந்த வட்டியில் பெற்றுக் கொள்கிறது.



6. இயற்கைப் பேரழிவின் போது நிதி உதவி

பன்னாட்டு நாணய நிதியத்திடம் இருந்து இந்தியா அதிக நிதி உதவியைப்பெற்று வெள்ளம், பஞ்சம், பூகம்பம், சீனா மற்றும் பாகிஸ்தானின் ஆக்கிரமிப்பு போன்றவற்றால் ஏற்பட்ட பொருளாதார நெருக்கடிகளைச் சமாளித்துள்ளது.

7. உலக வங்கியில் உறுப்பினர்

பன்னாட்டு நாணய நிதியத்தில் இந்தியா உறுப்பினராக உள்ளதின் அடிப்படையில் உலக வங்கியில் உறுப்பினராக முடியும்.

8. 1991 பொருளாதார நெருக்கடியில் உதவி

1990 ம் ஆண்டு இந்தியா கடுமையான பொருளாதார நெருக்கடியை எதிர்கொண்டது. நொடிப்பு நிலையை அடையும் தருவாயில் தங்கத்தை பன்னாட்டு நாணய நிதியத்தில் அடகு வைத்து வாணிக செலுத்து நிலையில் ஏற்பட்ட நெருக்கடியை சமாளித்தது.

27.04 தெற்காசிய நாடுகளின் வட்டார ஒத்துழைப்புக்கான கூட்டமைப்பு

தெற்காசிய நாடுகளின் பிராந்திய ஒத்துழைப்புக்கான கூட்டமைப்பு தெற்கு ஆசியாவில் உள்ள நாடுகளுக்கிடையேயான அமைப்பாகும் மேலும் இது அந்த நாடுகளின் புவியியல் சார்ந்த அரசியலுக்கான சங்கம் ஆகும்

இதில் ஆப்கானிஸ்தான், பங்களாதேஷ், பூட்டான், இந்தியா, நேபாளம், ஸ்ரீலங்கா, பாக்கிஸ்தான் மற்றும் மாலத்தீவுகள் ஆகிய நாடுகள் உறுப்பினராக உள்ளன. இது டிசம்பர் 8, 1985 இல் நிறுவப்பட்டது. இதன் அலுவலகம் வங்காளதேசத்தில் உள்ள டாக்காவில் அமைந்துள்ளது.

சார்ச் அமைப்பின் நோக்கங்கள்.

1. ஆசிய மக்களின் நலனை மேம்படுத்துதல்
2. உறுப்பு நாடுகளில் பொருளாதார வளர்ச்சிக்கான சமூக வேலைத்திட்டம் மற்றும் கலாச்சார அபிவிருத்தியை அடைதல்.
3. உறுப்பு நாடுகளுக்கிடையே சுய நம்பிக்கையை வலுப்படுத்தல்
4. உறுப்பினர் நாடுகளுக்கிடையே கூட்டுறவை வலுப்படுத்துதல் மற்றும் பிற வளரும் நாடுகள் மற்றும் சர்வதேச மற்றும் வட்டார அமைப்புகளுக்கிடையே கூட்டுறவை

வலுப்படுத்துதல்

5. வட்டாரத்தில் உள்ள உறுப்பினர் நாடுகளுக்கிடையே சமரசப் போக்கை நிலை நாட்டுதல்

சபை (Council)

சார்ச் (SAARC) இல் உறுப்பினர் நாடுகளின் தலைவர்கள் அடங்கிய சபையே அதிக அதிகாரம் கொண்ட அமைப்பாகும். இது இரண்டு ஆண்டுகளில் ஒரு முறை கூடுகிறது. இது நேபாளத்தில் அமைந்துள்ளது. சார்ச் செயலகம் உறுப்பினர்களால் நியமிக்கப்படும் செயலாளர் தலைமையில் செயல்படுகிறது

சார்ச் அமைப்பின் பணிகள்

1. வளர்ச்சித் திட்டத்தை கண்காணித்தல் மற்றும் ஒருங்கிணைத்தல்
2. நாடுகளுக்கிடையேயான பிராந்திய முன்னுரிமையை தீர்மானித்தல்
3. பிராந்தியத்திற்குள் மற்றும் வெளியே ஒத்துழைப்பு திரட்டுதல்
4. உறுப்பு நாடுகளுக்கு நிதிஉதவி செய்யும் நடைமுறைகளை கையாளுதல்



Liberalised Exchange Rate Management System (LERMS)

தாராள மயமாக்கப்பட்ட பரிவர்த்தனை விகிதம் மேலாண்மை முறை (LERMS) 1992-93 ஆண்டுகளில் அறிமுகப்படுத்தப்பட்டது. LERMS இன் கீழ், சரக்குகள் மற்றும் சேவைகளை ஏற்றுமதி செய்பவர்களும் மற்றும் வெளிநாட்டில் இருந்து அனுப்பப்படும் பெறுநர்கள் ஆகியோர் தங்கள் அந்நிய செலாவணி ரசீதுகளின் பெரும்பகுதியை சந்தை விலையில் விற்கலாம். இதேபோல், சரக்குகள் மற்றும் சேவைகளை இறக்குமதி செய்ய வேண்டியவர்கள் அல்லது வெளிநாடுகளுக்கு பயணத்தை மேற்கொள்ள வேண்டியவர்கள், இத்தகைய தேவைகளை பூர்த்தி செய்வதற்கு,



தங்கள் பரிவர்த்தனைகள் தாராளமயமாக்கப்பட்ட பரிமாற்ற கட்டுப்பாட்டு அமைப்பின் கீழ் தகுதியுடையதாக இருப்பின் அங்கீகரிக்கப்பட்ட விற்பனையாளர்களிடமிருந்து அந்நியச் செலாவணியை வாங்கலாம், சந்தை நிர்ணயிக்கப்பட்ட விலையில். எவ்வாறாயினும், குறிப்பிட்ட முன்னுரிமை பெற்ற இறக்குமதி மற்றும் பரிவர்த்தனைகளுக்கு, இந்திய ரிசர்வ் வங்கியின் அதிகாரப்பூர்வ விகிதத்தில் கிடைக்கக்கூடிய அந்நியச் செலாவணியைப் பெற்றுக்கொள்ளலாம்.

கலைச்சொற்கள்

1. உலக வர்த்தக அமைப்பு
2. உலக வங்கி
3. பன்னாட்டு நாணய நிதியம்
4. தெற்காசிய நாடுகளின் பிராந்திய ஒத்துழைப்பிற்கான கூட்டமைப்பு



சுய சிந்தனைக்கு

- i. உலக வர்த்தக அமைப்பின் மிக முக்கியப் பங்கு
- ii. உலகம் ஒரு உலகளாவிய கிராமம் மாறுவதற்கு IMF, IBRD, SAARC போன்றவற்றின் பங்கு



மேலும் அறிவதற்கு

1. உலக வர்த்தக அமைப்பு-புதிய உடன்படிக்கைகள்
2. பன்னாட்டு வணிகத்தில் IMF, IBRD, SAARC ஆகியவற்றின் பங்கு



பயிற்சி

I. சரியான விடையைத் தேர்ந்தெடு.

1. சுங்க வரிகள் மற்றும் வாணிபம் மீதான பொது ஒப்பந்தம் கையெழுத்தான நாள்

அ) 30 அக்டோபர் 1947

ஆ) 29 அக்டோபர் 1947

இ) 28 அக்டோபர் 1947

ஈ) 26 அக்டோபர் 1947



2. உலக வர்த்தக அமைப்பு உருவாக்கப்பட்ட நாள்

அ) 1-1-1996

ஆ) 1-1-1997

இ) 1-1-1995

ஈ) 1-1-1994

3. உலக வர்த்தக அமைப்பின் தலைமையகம் அமைந்துள்ள இடம்

அ) நியூயார்க்

ஆ) இலண்டன்

இ) ஜெனிவா

ஈ) பிரேசில்

4. உலக வர்த்தக அமைப்பின் தினசரி அலுவல் -----டம் ஒப்படைக்கப்பட்டிருக்கிறது

அ) மேலாண்மைக்குழு

ஆ) பொதுக்குழு

இ) நிர்வாகக்குழு

ஈ) பொதுச்சபை

5. உலக வங்கி அமைந்திருப்பது

அ) வாஷிங்டன் DC

ஆ) நியூயார்க்

இ) டோக்கியோ

ஈ) ஹாங்காங்க்

விடைகள்

1. அ
2. இ
3. இ
4. ஆ
5. அ



II. குறுவிடை வினாக்கள்.

1. உலக வர்த்தக அமைப்பு என்றால் என்ன?
2. உலக வங்கி என்பதன் பொருள் யாது?
3. சிறப்பு எடுப்பு உரிமைகள் என்றால் என்ன?

III. சிறுவிடை வினாக்கள்.

1. பன்னாட்டு நாணய நிதியத்தின் ஏதேனும் மூன்று நோக்கங்களை குறிப்பிடுக.

2. சார்க் அமைப்பின் பணிகள் யாவை?
3. உலக வர்த்தக அமைப்பின் நன்மைகள் ஏதேனும் மூன்றை குறிப்பிடுக.

IV. பெருவிடை வினாக்கள்.

1. உலக வர்த்தக அமைப்பின் நோக்கங்கள் யாவை? (ஏதேனும் 5)
2. பன்னாட்டு நாணய நிதியத்தின் பணிகளை குறிப்பிடுக. (ஏதேனும் 5)